

# СТАТУТ НА ОПШТИНА ОХРИД

## I Општи одредби

### Член 1

Општина Охрид (во натамошниот текст: Општина) е единица на локалната самоуправа во која граѓаните го остваруваат правото на локална самоуправа непосредно и преку претставници во органите на Општината.

### Член 2

Општината е основана и нејзиното подрачје е утврдено со Законот за територијална организација на локалната самоуправа во Република Македонија.

### Член 3

Со овој Статут во согласност со законот, се уредуваат:

- надлежностите на Општината;
- организацијата и работата на органите на Општината;
- организацијата и работењето на комисиите на Советот на општината;
- вршењето на работите согласно начелото на супсидијарност;
- начинот на информирање на граѓаните и слободниот пристап до информации од јавен карактер;
- случаите на исклучување на јавноста од седниците на Советот на општината;
- начинот и постапката за доставување претставки и предлози за работата на органите на Општината и постапување по нив;
- начинот на организирање јавни трибини, спроведување анкети и прибирање предлози од граѓаните;
- начинот на објавувањето на прописите на Советот;
- начинот на извршување на обврските од областа на одбраната во воена состојба;
- месната самоуправа;
- начинот и постапката за утврдување на грбот и знамето на Општината;
- други прашања од значење за Општината.

### Член 4

Прашањата поврзани со начинот на остварувањето на надлежностите, процедурите за работа и одлучување во Советот на општината (во натамошниот текст: Совет), поблиску се уредуваат со Деловник на Советот (во натамошниот текст: Деловник).

Деловникот го донесува Советот на општината, со мнозинство гласови од вкупниот број членови на Советот.

### Член 5

Седиштето на Општина Охрид е во градот Охрид, на ул.“Димитар Влахов“ бр. 57.

### Член 6

Општината е правно лице.

### Член 7

Општина Охрид има свој имот со кој располага и стопанисува во јавен интерес.

#### Член 8

Општината има грб во форма на отворен круг, којшто во внатрешниот дел завршува со отворен квадрат.

Во квадратот има штит во кој се содржани: името Охрид, Самуиловата тврдина, Охридското Езеро и едрилица.

Грбот на Општината има златна боја, а основата е темносина.

#### Член 9

Општината има знаме во темносина боја. Во горната половина на знамето е грбот на Општината со златна боја.

Односот на широчината и должината на знамето е еден спрема два.

Пречникот на грбот е една половина од широчината на знамето.

#### Член 10

Општината има печат со тркалезна форма со пречник од 3см. Во средината се наоѓа грбот на Општината, а по работ кружно е испишано: Република Македонија - Општина Охрид.

#### Член 11

Општината има свои празници.

Празници на Општината се: Св. Климент Охридски – патронот на Охрид кој се одбележува на 8 декември и Денот на ослободувањето на Охрид од фашистичката окупација кој се одбележува на 7 ноември.

#### Член 12

Во Општината во службена употреба е македонскиот јазик и неговото кирилично писмо.

#### Член 13

Општината востановува општински признанија и награди.

Наградите и признанијата се доделуваат на домашни и странски физички и правни лица и асоцијации, за посебен придонес во развојот и афирмацијата на општината.

Поединостите се уредуваат со Правилник што го донесува Советот.

#### Член 14

Општината може да членува во ЗЕЛС, соработува со општините во Републиката, со единици на локална самоуправа од други земји и може да членува во меѓународни организации на локална власт.

Општината може да здружува средства и да формира заеднички јавни служби и административни единици со други општини, врз основа на закон.

## II. Наджности на Општината

#### Член 15

Општината е надлежна за вршење на следните работи:

1. Урбанистичко (урбано и рурално) планирање, издавање на одобрение за градење објекти од локално значење утврдени со Законот, уредување на просторот и уредување на градежното земјиште;

2. Заштита на животната средина и природата - мерки за заштита и спречување од загадување на водата, воздухот, земјиштето, заштита на

природата, заштита од бучава и нејонизирачко зрачење;

3. Локален економски развој- планирање на локалниот економски развој, утврдување на развојните и структурните приоритети, водење економска локална политика, поддршка на развојот на малите и средните претпријатија и на претприемништвото на локално ниво и во тој контекст учество во воспоставувањето и развојот на локалната мрежа на институции, агенции и промовирање на партнерство;

4. Комунални дејности - снабдување со вода за пиење; испорака на технолошката вода; одведување и пречистување на отпадните води; јавно осветлување; одведување и третман на атмосферските води; одржување на јавната чистота; собирање, транспортирање и постапување со комуналниот цврст и технолошки отпад; уредување и организирање на јавниот локален превоз на патници; снабдување со природен гас и топлинска енергија; одржување на гробовите, гробиштата, крематориумите и давање погребални услуги; изградба, одржување, реконструкција и заштита на локалните патишта, улици и други инфраструктурни објекти; регулирање на режимот на сообраќајот; изградба и одржување на уличната сообраќајна сигнализација; изградба и одржување на јавниот простор за паркирање; отстранување на непрописно паркирани возила; отстранување на хаварисани возила од јавните површини; изградба и одржување на пазарите; чистење на оцаците; одржување и користење на парковите и зеленилото; парк-шумите и рекреативните површини; регулацијата, одржувањето и користењето на речните корита во урбанизираните делови; определување имиња на улици, плоштади, мостови и други инфраструктурни објекти;

5. Култура - институционална и финансиска поддршка на културните установи и проекти; негување на фолклорот, обичаите, старите занаети и сл. културни вредности; организирање културни манифестации; поттикнување на разновидни специфични форми на творештво;

6. Спорт и рекреација - развој на масовниот спорт и рекреативните активности; организирање спортски приредби и манифестации; одржување и изградба на објекти за спорт; поддршка на спортските сојузи;

7. Социјална заштита и заштита на децата - детски градинки и домови за стари (сопственост, финансирање, инвестиции и одржување); остварување социјална грижа за инвалидните лица; деца без родители и родителска грижа; деца со воспитно-социјални проблеми; деца со посебни потреби; деца од еднородителски семејства; деца на улица; лица изложени на социјален ризик; лица засегнати со злоупотреба на дрога и алкохол; подигање на свеста на населението; домување на лица со социјален ризик; остварување право и воспитување на децата од предучилишна возраст.

Вршењето на овие надлежности се во согласност со Националната програма за развој на социјалната заштита;

8. Образование - основање, финансирање и администрирање на основни и средни училишта во соработка со централната власт, во согласност со законот; организирање превоз и исхрана на ученици и нивно сместување во ученички домови;

9. Здравствена заштита - управување со мрежата на јавни здравствени организации и објекти од примарната здравствена заштита кои треба да вклучат застапеност на локалната самоуправа во сите одбори на сите здравствени организации во јавна сопственост; здравствено воспитување; унапредување на здравјето; превентивни активности; заштита на здравјето на работниците и заштита при работа; здравствен надзор над животната средина; надзор над заразните болести; помош на пациенти со социјални потреби (на ментално здравје, злоупотреба на деца итн.) и други области кои ќе бидат утврдени со закон;

10. Спроведување на подготовки и преземање мерки за заштита и спасување на граѓаните и материјалните добра од воени разурнувања, природни непогоди и други несреќи и од последиците предизвикани од нив;

11. Противпожарна заштита што ја вршат територијалните противпожарни единици;

12. Надзор над вршењето на работите од нејзината надлежност и

13. Други работи определени со закон.

Надлежностите од став 1 на овој член се извршуваат согласно со стандардите и постапките утврдени со закон.

Со закон се утврдуваат работите од надлежност на Општината кои таа задолжително ги врши.

### III Организација и работење на органите на Општината

#### Член 16

Органи на Општината се: Советот и Градоначалникот.

#### 1. Совет

#### Член 17

Советот на Општината е претставнички орган на граѓаните.

Советот на општината го сочинуваат 23 претставници на граѓани избрани на општи, непосредни и слободни избори со тајно гласање.

Членовите на Советот се избираат за време од четири години во согласност со закон.

Членовите на Советот ги претставуваат граѓаните и во Советот одлучуваат по свое уверување.

Член на Советот не може да биде отповикан.

#### Член 18

Советот:

1. Го донесува Статутот на општината и други прописи;
2. Донесува буџет на општината и годишна сметка на Општината;
3. Ја утврдува висината на сопствените извори на приходи за финансирање на Општината во рамките утврдени со закон;
4. Основа јавни служби во рамките на надлежноста на Општината и врши надзор над нивната работа;
5. Именува членови на управните одбори и јавните служби кои ги основа;
6. Усвојува програми за работа и финансиски планови за финансирање на јавните служби кои ги основала Општината;
7. Ги усвојува извештаите за извршување на буџетот и годишната сметка на Општината;
8. Одлучува за давање дозвола за вршење дејност од јавен интерес од локално значење, во согласност со закон;
9. Ги усвојува извештаите за работа и годишните сметки на јавните служби кои ги основала Општината;
10. Одлучува за начинот на располагање на сопственоста на Општината;
11. Одлучува за начинот на вршење на финансиската контрола на буџетот на Општината во согласност со закон;
12. Го избира лицето кое раководи со подрачната единица на Министерството за внатрешни работи во општината, во согласност со закон;
13. Го разгледува и усвојува годишниот извештај за јавната безбедност на подрачјето на општината кој го доставува до министерот за внатрешни

работи и народниот првобранител;

14. Дава препораки на раководното лице на подрачната единица на Министерството за внатрешни работи од областа на јавната безбедност и безбедноста на сообраќајот и

15. Врши други работи утврдени со закон.

Доколку Советот не ги усвои извештаите од ставот 1 точките 7 и 9 на овој член, може да поведе постапка за вршење контрола над материјалното и финансиското работење на надлежниот орган за надзор;

Раководното лице од ставот 1 точка 12 на овој член е избрано, ако за него гласало мнозинството од сите совети на општините кои ги опфаќа подрачната единица на Министерството за внатрешни работи.

#### а) Конституирање

##### Член 19

Конституирањето на Советот се врши со верификација на мандатот на членовите на Советот избрани на начин утврден со закон и со давање и потпишување на свечена изјава со содржина утврдена со закон.

Верификацијата на мандатите на членовите на Советот се врши на првата конститутивна седница на Советот, по предлог на Комисијата за прашања на верификација, избори и именувања што се формира на почетокот на седницата од редот на новоизбраните членови на Советот.

Верификацијата на мандатите на членовите на Советот кои не биле присутни на првата седница на Советот, ја врши Советот на првата седница на којашто тие ќе присуствуваат.

##### Член 20

Постапката за верификација на мандатите на членовите на Советот поблиску се уредува со Деловник.

#### б) Права и должности на членовите на Советот

##### Член 21

Членот на Советот има права и должности утврдени со закон и со овој Статут.

Членот на Советот се стекнува со своите права и должности по верификацијата на мандатот.

##### Член 22

Членот на Советот има право и должност:

- да предлага претресување на прашања што се од значење за граѓаните на општината, донесување на одлуки и други прописи од надлежност на Советот и амандмани на предложените прописи;
- да бара и да добие од администрацијата на Општината (во понатамошниот текст: администрацијата) и од јавните служби основани од Општината, податоци и други информации за прашања од нивниот делокруг, а кои му се потребни за неговата работа во Советот;
- да поставува прашања и да добие одговор од градоначаникот за прашања од неговата надлежност;
- да бара и да добие стручна помош во изработувањето на предлози, давање иницијативи, поставување на прашања, на работи што му ги поставил Советот или негово тело и сл. ;
- да ги чува во тајност податоците кои се класифицирани како такви, што ги дознал при вршењето на својата работа;

- да остварува и други права и должности утврдени со прописи, во согласност со закон.

#### Член 23

Членот на Советот не може да биде повикан на кривична одговорност или да биде притворен за искажано мислење или за гласање во Советот.

#### Член 24

Членот на Советот има право да присуствува и учествува во работата на седница на комисија на Советот, иако не е член на комисијата, но без право на одлучување.

#### Член 25

Членот на Советот кој од оправдани причини е спречен да присуствува на седници на Советот и на комисија чиј член е, должен е за тоа благовремено да го извести претседателот на Советот и претседателот на комисијата.

Членот на Советот кој од оправдани причини подолго време е спречен да присуствува на седници на Советот и на комисија чиј член е, има право да побара од Советот одобрение за отсуствување од седниците.

По барањето од ставот 2 на овој член, Советот одлучува без претрес.

#### в) Претседател на Советот

#### Член 26

Претседателот на Советот ги свикува и раководи со седниците на Советот, се грижи за организацијата и работата на Советот, ги потпишува прописите што ги донел Советот и во рок од 3 дена од денот на нивното донесување ги доставува до градоначалникот заради нивно објавување.

#### Член 27

Претседателот на Советот го избира Советот со јавно гласање, со мнозинство гласови од вкупниот број на членовите на Советот.

Предлог за претседател на Советот може да даде секој член на Советот.

Изборот на претседател на Советот може да се изврши и со тајно гласање, доколку за таков предлог на член на Советот одлучи Советот со мнозинство од присутните членови на Советот.

Постапката за избор на претседател на Советот со тајно гласање се уредува со Деловникот.

До изборот на претседател, Советот го свикува и со него раководи најстариот член на Советот.

#### г) Начин на работа

#### Член 28

Советот работи на редовни седници, по програма што ја донесува пред почетокот на календарската година.

По потреба, Советот може да одржува и вонредни и свечени седници.

Седниците на Советот се јавни.

#### Член 29

Денот, часот и местото на одржување на редовна седницата на Советот, како и предлогот на дневниот ред по кој ќе се работи на седницата се објавуваат на огласна табла на Општината и во локалните средства за јавно информирање,

најмалку 7 дена пред одржувањето на седницата.

#### Член 30

Советот одржува свечени седници за одбележување на значајни историски настани, а може да одржува свечени седници и за ислушување на говори на наши и странски државници, претставници на меѓународни организации и истакнати граѓани на странски држави како гости на Општината.

#### Член 31

Вонредна седница се свикува за прашања од значење за безбедноста и сигурноста на граѓаните и во случаи на вонредни околности.

Вонредна седница на Советот свикува претседателот на Советот по сопствена иницијатива или на барање од најмалку 1/3 од членовите на Советот или на предлог на градоначалникот.

Поканата за вонредна седница заедно со предлогот на дневен ред на членовите на Советот им се доставува на најбрз можен начин.

Пред отпочнувањето со работа на седницата, членовите на Советот гласаат за оправданоста на причините за свикување вонредна седница, без претрес и со мнозинство од присутните членови на Советот.

#### Член 32

Во случај на спреченост или отсутност на претседателот на Советот, на седницата претседава најстариот член на Советот.

#### Член 33

Советот може да одлучи со мнозинство гласови од присутните членови на Советот, гласањето по определени прашања да биде тајно.

## 2. Градоначалник

### а) Права и должности на градоначалникот:

#### Член 34

Градоначалникот ги има следните права и должности:

1. Ја контролира законитоста на прописите на Советот;
2. Ги објавува прописите на Советот во службено гласило на Општината;
3. Го обезбедува извршувањето на одлуките на Советот;
4. Го обезбедува извршувањето на работите кои со закон и се делегирани на Општината;
5. Иницира и предлага донесување прописи од надлежност на Советот;
6. Го предлага годишниот буџет и годишната сметка на буџетот на Општината;
7. Го извршува буџетот на Општината;
8. Избира директори на јавните служби кои ги основала Општината врз основа на јавен конкурс;
9. Редовно го известува Советот за извршувањето на своите надлежности во согласност со Статутот;
10. Решава во управни работи за права, обврски и интереси на правни и физички лица во согласност со закон;
11. Донесува Правилник за систематизација на работните места на општинската администрација;
12. Раководи со општинската администрација;
13. Одлучува за вработувањето, правата, должностите и одговорностите на вработените во општинската администрација, доколку поинаку не е определено со закон;
14. Обезбедува правилно и законско користење, одржување и заштита на

сопственоста на Општината во согласност со законот и со Статутот и  
15. Врши и други работи утврдени со законот и Статутот.

Градоначалникот може да овласти раководен службеник на Општината да ја води постапката и решава во управни работи како и да потпишува акти.

#### Член 35

Градоначалникот присуствува и учествува во работата на седниците на Советот, а по потреба и на седниците на комисиите на Советот и посебните тела на Општината, без право на одлучување.

Градоначалникот може да определи и свои претставници кои ќе присуствуваат и учествуваат во работата на седниците на Советот, неговите комисии и посебните тела на Општината.

#### Член 36

Градоначалникот по сопствена иницијатива и по барање на Советот, го известува Советот за извршување на одделни работи од негова надлежност, најмалку еднаш годишно.

На барање на 1/3 од членовите на Советот, градоначалникот го известува Советот за прашања од негова надлежност во рок од 15 дена од поднесувањето на барањето.

#### Член 37

Градоначалникот обезбедува правилно и законско користење, одржување и заштита на сопственоста на Општината.

Градоначалникот управува со сопственоста на Општината во јавен интерес и како добар домаќин.

Градоначалникот е должен, во управувањето со сопственоста на Општината, да презема мерки и да го обезбедува користењето, одржувањето и заштитата на сопственоста на Општината во согласност со закон.

#### Член 38

Градоначалникот соработува со градоначалниците на другите општини по прашања од заеднички интерес од надлежност на општините.

#### Член 39

Градоначалникот со решение определува член на Советот кој ќе го заменува за време на спреченост или отсуство.

Решението од став 1 на овој член, градоначалникот го донесува во рок од 30 дена од денот на преземањето на функцијата.

Решението од став 1 на овој член се објавува во “Службен гласник на општина Охрид”.

За настапувањето на спреченоста или отсуството, градоначалникот го известува претседателот на Советот и членот на Советот кој ќе го заменува.

### IV Организација и работење на комисиите на Советот и посебните тела

#### 1. Комисии на Советот

#### Член 40

За претресување прашања од својата надлежност, Советот формира комисии.

Комисиите на Советот се формираат како постојани и привремени.

Мандатот на постојните комисии трае колку и мандатот на Советот.



#### Член 41

Комисиите на Советот на општината:

- расправаат за прашања од областа за која се формирани;
- даваат мислења и предлози до Советот;
- ги разгледуваат предлозите на градоначалникот, на членовите на Советот и иницијативите на граѓаните од областите за кои се формирани.

По правило, пред изнесување на прашања пред Советот, надлежната комисија расправа за прашањето, зазема став и за тоа го известува Советот.

#### Член 42

Постојани комисии на Советот се:

- Статутарно - правна комисија;
- Комисија за верификација, избори и именувања;
- Комисија за финансии и буџет;
- Комисија за комунални дејности;
- Комисија за урбанизам;
- Комисија за општествени дејности;
- Комисија за туризам и локален економски развој;
- Комисија за заштита на животната средина;
- Комисија за месна самоуправа;
- Комисија за одбележување празници и манифестации и доделување на награди и признанија;
- Комисија за еднакви можности меѓу мажите и жените;

#### Член 43

Статутарно-правната комисија го утврдува предлогот на Статутот на Општината, ги разгледува иницијативите и предлозите за измени на Статутот, ја следи примената на Статутот и ги разгледува начелните прашања од статутарен карактер.

Статутарно-правната комисија го утврдува предлогот на Деловникот на Советот.

Статутарно-првната комисија подготвува мислења по предлог-законите кои се однесуваат на Општината.

Статутарно-правната комисија ги разгледува и другите општи акти од надлежност на Општината.

#### Член 44

Комисијата за верификација, избори и именувања, ги разгледува мандатно-имунитетните прашања и разгледува и подготвува предлози за избор, именување и разрешување во надлежност на Општината.

#### Член 45

Комисијата за финансии и буџет ги разгледува прашањата во врска со финансирањето на Општината, буџетот и завршната сметка на буџетот на Општината.

#### Член 46

Комисијата за јавни и комунални дејности ги разгледува прашањата од работата на јавните служби (јавните установи и јавните претпријатија) на Општината.

#### Член 47

Комисијата за урбанизам ги разгледува Генералниот и деталните урбанистички планови и друга урбанистичка документација.

#### Член 48

Комисијата за општествени дејности разгледува прашања од развојот на мрежата на установи од областа на културата, спортот, социјалната и детската заштита, предучилишното образование, основното и средното образование, здравствената заштита, прашања на соработка со други единици на локална самоуправа, со други органи и организации.

#### Член 49

Комисијата за туризам и локален економски развој ги разгледува прашањата на развој на туристичката дејност и локалната економска политика.

#### Член 50

Комисијата за месна самоуправа го разгледува функционирањето на облиците на месна самоуправа и нивните органи, програмите за работа и други прашања поврзани со работата на облиците на месната самоуправа.

#### Член 51

Комисијата за одбележување празници и манифестации и доделување на награди и признанија, разгледува и предлага планови, програми и одлуки во врска со одбележувањето на празници и манифестации, доделување на награди и признанија, изградба и чување на спомен-обележја и споменици, именување на улици, плоштади и сл.

#### Член 52

Комисијата за заштита на животната средина ги разгледува прашањата за заштита и унапредување на животната средина.

#### Член 53

Комисијата за еднакви можности меѓу мажите и жените ги разгледува прашањата од родовата рамноправност со цел да развие и воспостави политика за родова еднаквост насочена кон оспособување на жените и мажите да учествуваат под еднакво ниво во социјалната, политичката и економската сфера.

## 2. Состав, избор и начин на работа на комисиите

#### Член 54

Комисиите на Советот се состојат од претседател, негов заменик и три членови.

#### Член 55

Избор на претседател, заменик и членови на комисијата на Советот се врши на предлог на Комисијата за верификација, избори и именувања.

Комисијата за верификација, избори и именувања го дава предлогот од став 1 на овој член врз основа на претходно доставени предлози на политички партии застапени во Советот, при што води сметка за примена на принципот за нивна пропорционална застапеност во комисиите, имајќи го предвид вкупниот број на членови на комисиите на Советот.

#### Член 56

Предлог за разрешување на претседател, заменик и членови на комисија, може да даде Комисијата за верификација, избори и именувања, најмалку 3 членови на Советот и претседателот на Советот.

По предлогот за разрешување одлучува Советот, со јавно гласање, со

мнозинство од присутните членови на Советот.

#### Член 57

Изборот заради промена на член на комисија, се врши на предлог на Комисијата за верификација, при што не може да се наруши принципот на пропорционална застапеност на партиите во комисиите.

#### Член 58

Комисијата работи на седници.

Дневниот ред на седницата на комисијата се утврдува на почетокот на седницата.

#### Член 59

Комисијата може да работи ако на седницата присуствуваат мнозинството членови на комисијата.

Комисијата одлучува со мнозинство гласови од присутните.

#### Член 60

Ако одлучи да му поднесе извештај или предлог на Советот, комисијата определува свој извештај, кој по налог на комисијата, по сопствена иницијатива или барање на Советот, на седницата на Советот ќе го образложи ставот или предлогот на комисијата.

#### Член 61

На седницата на комисијата задолжително присуствува претставник на предлагачот на материјалот што се разгледува.

Претставникот на предлагачот има параво на седницата на комисијата да учествува во разгледувањето на предлогот што го поднел.

#### Член 62

Комисијата има право од предлагачот да бара известување, појаснување, како и други податоци што се потребни за работа, а со кои предлагачот располага или е должен да ги собира и евидентира.

#### Член 63

На седниците на комисијата може да присуствуваат и учествуваат претставници на органи, организации, заедници и здруженија, како и научни стручни и јавни работници, заради изнесување на нивни мислења по прашања што се разгледуваат на седницата на комисијата.

Поканата до лицата од ставот 1, ја доставува претседателот по претходна консултација со членовите на комисијата.

### 3. Посебни тела на Општината

#### а) Совет за заштита на корисниците на јавни услуги

#### Член 64

Во Општината се формира Совет за заштита на корисниците на јавни услуги.

Советот за заштита на корисниците на јавни услуги е составен од седум членови, претставници на поголемите групи и претставници на корисниците на јавни услуги во општината.

Членовите на Советот за заштита на корисниците на јавни услуги не

можат да се избираат од редот на членовите на Советот на општината.

#### Член 65

Одлука за формирање на Советот за заштита на корисниците на јавни услуги донесува Советот на општината, на предлог на Комисијата за верификација, избори и именувања.

Комисијата за верификација, избори и именувања го составува предлогот од став 1 на овој член по претходно добиени предлози на облиците на месна самоуправа во Општината.

#### Член 66

Советот за заштита на корисниците на јавни услуги од редот на своите членови избира претседател, со мнозинство гласови од вкупниот број членови, со јавно гласање.

#### Член 67

Советот за заштита на корисниците на јавни услуги работи на седници.

Седниците по правило се јавни.

Седниците ги свикува и со нив раководи претседателот.

Советот за заштита на корисниците на јавни услуги може да работи ако на седницата присуствуваат мнозинството од вкупниот број членови на Советот за заштита на потрошувачите.

Советот за заштита на корисниците на јавни услуги одлучува со мнозинството од вкупниот број членови.

На седниците на Советот за заштита на корисниците на јавни услуги можат да учествуваат во работата, градоначалникот и претседателот на Советот на општината, без право на одлучување.

#### Член 68

Советот за заштита на корисниците на јавни услуги разгледува прашања и утврдува предлози коишто се однесуваат на квалитетот на услугите на јавните служби на Општината, а особено:

- ја следи состојбата на давањето услуги од јавните служби;
- се грижи за решавање на проблемите што граѓаните ги имаат при користење на услугите од претпријатијата и установите што вршат јавни услуги;
- се грижи за унапредување на односот на вработените кај давателите на услуги кон корисниците на услугите;
- организира јавни трибини и други форми на учество на граѓаните на кои ќе се расправа за унапредување на заштитата на потрошувачите.

#### б) Општински урбанистички совет

#### Член 69

Како партиципативно тело од областа на урбанизмот, заради пренесување на ставовите и мислењата на граѓаните и правните лица во процесот на урбанистичкото планирање, како и заради следење на состојбите и давање иницијативи, насоки и сугестии во процесот на планирање и изготвување плански решенија, Советот на предлог на Комисијата за верификација, избори и именување, формира Општински урбанистички совет.

Општинскиот урбанистички совет се состои од 9 члена.

#### Член 70

Урбанистичкиот совет се формира од:

- еден член од Комисијата за урбанизам;
- еден претставник од Одделението за урбанизам и заштита на животна средина;
- тројца истакнати урбанистички работници од општината;
- тројца претставници на институции и здруженија на граѓани и
- еден претставник на месната самоуправа.

#### Член 71

Урбанистичкиот совет од редот на своите членови избира претседател со мнозинство гласови од вкупниот број членови, со јавно гласање.

#### Член 72

Урбанистичкиот совет работи на седници.

Седниците по правило се јавни.

Седниците ги свикува и со нив раководи претседателот.

Урбанистичкиот совет може да работи ако на седницата присуствуваат мнозинството од вкупниот број членови.

Урбанистичкиот совет одлучува со мнозинството од вкупниот број членови.

На седниците можат да учествуваат во работата, градоначалникот и претседателот на Советот, без право на одлучување.

### IV. Вршење на работи според начелото на супсидијарност

#### Член 73

Општината во рамките на законот, во согласност со начелото на супсидијарност, има право на своето подрачје да спроведува иницијативи во врска со сите прашања од значење за општината, што не се во надлежност на органите на државната власт.

Определувањето на работите од став 1 на овој член, дефинирањето на нивната содржина, начинот и постапката на нивното вршење се уредуваат со посебни одлуки на Советот.

#### Член 74

Во согласност со начелото на супсидијарност, Општината ги поддржува и го помага вршењето на работи од општ интерес, кои не се во нејзина исклучителна надлежност, од страна на облиците на месната самоуправа, здруженија на граѓани и други асоцијации.

### V. Информирање на граѓаните и слободен пристап до информации од јавен карактер

#### 1. Информирање на граѓаните

#### Член 75

Органите на Општината, комисиите на Советот на општината и јавните претпријатија и установи основани од Општината ги информираат граѓаните за одлуките и своите активности кои се од непосредно значење за животот и работата на граѓаните во општината и за други информации од јавен интерес.

Граѓаните се информираат за:

- прописите кои ги донесува Советот на општината;
- начинот и условите за остварување на нивните права;
- обврските на граѓаните кои произлегуваат од надлежност на Општината;

- плановите, проектите и програмите кои се во подготовка, а се од значење за развојот на општината;
- услугите кои ги добиваат од јавните служби и општинската администрација и начинот на нивно добивање;
- приходите кои се остваруваат во Општината и начинот на нивна распределба и трошење;
- јавните набавки;
- именувањето на директори и претставници во управните одбори во јавните служби и
- други информации кои произлегуваат од надлежноста на органите на Општината и јавните служби во согласност со закон.

#### Член 76

Информирањето на граѓаните се врши редовно, без надоместок, преку:

- издавање на Службен гласник на општината;
- издавање и дистрибуција до граѓаните на месечни информативни билтени;
- објавување на публикации;
- информативни канцеларии водени од општинската администрација и јавните служби основани од Општината;
- огласни табли;
- веб- страница;
- јавни трибини;
- средства за јавно информирање и
- друг начин кој е најповолен за информирање на јавноста.

#### Член 77

Информирање на граѓаните на општината се врши на македонски јазик и неговото кирилско писмо.

### 2. Слободен пристап до информациите од јавен карактер

#### Член 78

Во Општината се обезбедува слободен пристап до информации од јавен карактер со кои располагаат органите на Општината (Советот и градоначалникот), јавните служби основани од Општината и правни и физички лица кои вршат јавни овластувања доверени од Општината (во натамошниот текст: иматели на информации).

По исклучок, во случаи утврдени со закон, правото на слободен пристап до некои информации со кои располагаат имателите на информации од став 1 на овој член може да биде ограничен или да се обезбеди делумен пристап.

#### Член 79

За информации со кои располагаат и до кои се обезбедува слободен пристап, имателите на информации востановуваат и водат листа на информации која се објавува на начин кој е достапен за барателите на информации.

За листата на информации и условите и начинот на слободен пристап до информациите, граѓаните се известуваат преку огласна табла или на друг погоден начин.

Имателите на информации се должни редовно на секои три месеци да ја ажурираат листата на информации од јавен карактер со кои располагаат.

Листата на информации од јавен карактер за органите на Општината ја предлага градоначалникот, а ја утврдува Советот.

Листата на информации од јавен карактер за јавните служби основани од

Општината ја утврдува управниот одбор на предлог на директорот.

#### Член 80

Постапката за остварување на правото на слободен пристап до информации се остварува во согласност со закон.

Градоначалникот на Општината создава услови и презема мерки пропишани со закон, за остварување на правото на пристап до информациите од јавен карактер со кои располага Советот на општината и администрацијата.

Директорот на јавната служба основана од Општината создава услови, презема мерки пропишани со закон, за остварување на правото на слободен пристап до информациите од јавен карактер со кои располагаат согласно статутот на јавната служба.

#### Член 81

Слободен пристап до информациите од јавен карактер со кои располагаат имателите на информации имаат сите правни и физички лица (во натамошниот текст; барател на информацијата).

Слободниот пристап на информацијата се остварува во законски утврдениот рок:

- со увид во документите со кои располага имателот на информацијата;
- со добивање препис, фотокопија или електронски запис од документите со кои располага имателот на информацијата.

Имателот на информацијата за посредување при остварување на правото на слободен пристап до информациите определува службено лице.

#### Член 82

Барателот на информацијата за извршениот увид или добиениот препис, фотокопија од електронски запис на информацијата, плаќа соодветен надоместок во висина на материјалните трошоци, утврдени на начин уреден со закон.

Барателот на информацијата при поднесувањето на барањето се известува за плаќањето и висината на соодветниот надоместок.

#### Член 83

Барателот на информацијата има право на жалба до надлежниот орган за заштита на правото на слободен пристап до информации од јавен карактер доколку имателот на информацијата не ја достави бараната информација.

#### Член 84

Советот на општината усвојува годишен извештај за остварувањето на правото на слободен пристап до информациите во минатата година.

Годишниот извештај за остварување на слободен пристап се разгледува од Советот, најдоцна до 31 јануари во тековната година.

Извештајот од став 1 на овој член ги содржи и податоците за остварениот слободен пристап до информациите со кои располагаат јавните служби кои ги основала Општината.

Извештајот од став 1, по усвојувањето се доставува до надлежниот орган за заштита на правото на слободен пристап до информациите од јавен карактер.

### VI. Исклучување на јавноста од седниците на Советот

#### Член 85

Советот може да работи без присуство на јавноста само во случаи определени со закон и овој Статут, како и кога тоа ќе го предложат

градоначалникот, претседателот на Советот или најмалку 3 членови на Советот.

Исклучувањето на јавноста може да се бара, кога прашањето за кое се распарава има допирни точки со јавниот морал, кога може да ги загрози интересите на определена личност или има допирни точки со одбраната и сигурноста на граѓаните.

По предлогот од став 1 на овој член, Советот одлучува без претрес, со двотретинско мнозинство гласови од вкупниот број членови на Советот.

## VII. Претставки и предлози

### Член 86

Физичките и правните лица имаат право да поднесуваат претставки и предлози кои се однесуваат на работата на органите на Општината и администрацијата.

### Член 87

Претставките и предлозите се поднесуваат во писмена форма или усно на записник пред овластено лице во администрацијата.

За претставките и предлозите не се наплаќа такса.

### Член 88

Подносителот не смее да трпи штетни последици поради поднесувањето претставка или предлог, ниту поради тоа може да биде повикан на одговорност.

### Член 89

Градоначалникот во зависност од содржината на претставката или предлогот овластува еден или повеќе службеници да постапат по претставката, односно предлогот.

Постапувањето по претставката, односно предлогот опфаќа прибирање на податоци, известувања и мислења за околностите што се од значење за правилно оценување на основноста на претставката или за оправданоста на предлогот, како и преземање потребни мерки за отстранување на евентуална повреда на правото на подносителот или повреда на јавен интерес.

### Член 90

Градоначалникот е должен во што е можно пократок рок, а најдоцна во рок од 60 дена од денот на приемот на претставката, односно предлогот, на подносителот да му достави одговор.

## VIII. Јавни трибини, анкети и предлози од граѓаните

### Член 91

Органите на управата заради утврдување на политика во одредена област, преземање мерки за разрешување на прашања и проблеми од значење за граѓаните од подрачјето на општината, како и при предлагање на одредени акти од своја надлежност може да организираат јавна трибина, да спроведат анкета или да прибираат предлози од граѓаните.

Видот, постапката, начинот и времето на организирање на формите на непосредно учество на граѓаните од став 1 на овој член се уредува со акт на органот што ја организира.

За организирање на јавна трибина, спроведувањето на анкета и прибирање предлози од граѓаните се објавува соопштение во средствата за јавно информирање, во кое се назначува видот, целта, предметот и други податоци важни за организирање на соодветна форма на непосредно учество на граѓаните и се повикуваат заинтересираните за учество во истите.



Организирањето јавна трибина, спроведувањето анкета и прибирање предлози од граѓаните, може да се врши во соработка со други општини и со облиците на месна самоуправа.

За јавната трибина, анкетата или предлозите на граѓаните се изготвува извештај.

#### Член 92

При организирање јавна трибина, спроведување анкета и прибирање предлози од граѓаните ќе се обезбеди:

- текст на документот или нацрт на одлуката или друг општ акт објавен на погоден начин за да им биде достапен на граѓаните и на други заинтересирани субјекти;

- собирање и разгледување на мислењата и предлозите што биле изнесени и

- изготвување на извештај.

#### Член 93

Начинот и постапката на организирањето јавна трибина, спроведувањето анкета и прибирањето предлози од граѓаните се уредува со Деловникот.

### IX. Извршување на обврските од областа на одбраната во воена состојба

#### Член 94

Во воена состојба органите на Општината:

- продолжуваат да ги извршуваат работите утврдени со закон и
- преземаат мерки за заштита и спасување на граѓаните и материјалните добра на своето подрачје од воени разузнавања, природни непогоди и други несреќи и од последиците предизвикани од нив.

Општината се подготвува за извршување на обврските од став 1 на овој член преку:

- планирање и организирање на мерките за заштита и спасување за свои потреби;

- формирање единици и штабови за цивилна заштита, во согласност со закон и други прописи засновани на закон;

- обучување за одбрана, односно вклучување во активности за стекнување на неопходни воено-стручни и други знаења за учество во одбраната;

- преземање мерки, активности и постапки за заштита и чување на тајноста на податоците и информациите и документите од областа на одбраната, во согласност со закон и прописи засновани на закон и

- координација и соработка со други општини.

### X. Начин на објавување на прописите на Советот

#### Член 95

Прописите на Советот, пред да влезат во сила се објавуваат во службено гласило на Општината.

Службеното гласило на Општината е „Службен гласник на општина Охрид“

Во службеното гласило може да се објавуваат и прописи на други општини.

#### Член 96

Прописите на Советот влегуваат во сила, осмиот ден од денот на објавувањето во „Службен гласник на општина Охрид“, а по исклучок што го утврдува Советот, најрано по денот на објавувањето.

Прописите на Советот можат да влезат во сила и во пократок рок од осум дена ако:

- причините поради кои се предлага донесувањето на прописот и целите што се сака да се постигнат со негово донесување се од итен и неодолен карактер;

- не создаваат материјални обврски за граѓаните и правните лица;

- прашањата што се регулираат се од сферата на одбраната, заштитата, спасувањето и сл.;

- тоа го налагаат начелата на целисходност, рационалност, ефикасност, економичност, оперативност и сл.;

## **XI. Месна самоуправа**

### **Член 97**

Граѓаните во општината одлучуваат за работите од непосредно и секојдневно значење од својот живот и работа и преку облици на месна самоуправа кои можат да ги основаат согласно овој Статут.

### **Член 98**

Во општината како облици на месна самоуправа можат да се основаат:

- во градот - урбани заедници;

- во населените места (селата) - месни заедници.

### **Член 99**

Подрачјето за кое се основаат урбаните заедници се границите на урбаните единици утврдени со урбанистичкиот план на градот.

Подрачјето за кое се основаат месните заедници се границите на катастарските општини на населените места.

### **Член 100**

Иницијатива за основање облици на месна самоуправа можат да поведат најмалку 10% од граѓаните со право на глас, жители на подрачјето за кои има интерес за основање на облик на месна самоуправа.

### **Член 101**

Иницијативата за основање содржи: подносител, опис на подрачјето за кое бара основање на обликот на месна самоуправа, образложение за потребите за основање и потпис на заинтересираните граѓани.

Иницијативата се поднесува до градоначалникот.

### **Член 102**

Одлуката за основање облик на месна самоуправа се донесува на собир на граѓани од соодветното подрачје по пат на јавно гласање со мнозинство на гласови од присутните граѓани, доколку присуствувале најмалку 10% од граѓаните со право на глас.

Собирот на граѓани од претходниот став на овој член го свикува градоначалникот на Општината во рок од 15 дена од денот на поднесувањето на иницијативата.

### **Член 103**

Граѓаните преку облиците на месна самоуправа, во согласност со овој Статут, Правилата на облиците на месната самоуправа и одлуките за основање:

1. Избираат совет и други тела на обликот на месна самоуправа.
2. Се грижат за:
  - решавање на прашања од комуналната инфраструктура за соодветното подрачје;
  - одржување на објекти од јавен интерес (водоводи, улици, домови на култура, спортски објекти и др.);
  - заштита на животната средина и природата;
  - уредување и одржување на гробиштата во селските населби;
  - поведување иницијатива за уредување на просторот;
  - организирање културни, забавни, спортски и други манифестации и
  - други работи од непосредно и секојдневно значење за животот и работата на граѓаните.

Советот на облиците на месната самоуправа дава иницијативи и предлози до надлежните органи на Општината за прашања од областа на образованието, здравството, социјалната заштита и други прашања од интерес на граѓаните.

3. Поднесуваат иницијативи и предлози до органите на Општината за прашања што се во нивна надлежност.

#### Член 104

Работите од претходниот член се финансираат од:

- средствата што Општината ќе им ги отстапи на облиците на месна самоуправа согласно со плановите и програмите за нивниот развој;
- средствата што граѓаните непосредно ги здружуваат;
- средствата што ќе ги издвојат заинтересираните правни и физички лица;
- подароци, донации и други средства.

Користењето на средствата од ставот 1 на овој член се врши преку буџетот на Општината.

#### Член 105

Орган на облиците на месна самоуправа е Советот.

Советот на облиците на месна самоуправа го избираат граѓаните на обликот на месната самоуправа на собир на граѓани со јавно гласање, доколку собирот не одлучи гласањето да биде тајно.

Советот на облиците на месна самоуправа е составен од 3 (три) до 7 (седум) членови.

Мандатот на членовите на советот на месната самоуправа трае 4 (четири) години.

#### Член 106

Одлуката за распишување избори за членови на советот на облиците на месна самоуправа донесува советот во стариот состав, најдоцна 30 дена пред истекот на мандатот.

Ако одлуката од став 1 на овој член не се донесе во утврдениот рок, одлука за распишување избори и избор на членови на советот на облиците на месна самоуправа донесува собирот на граѓани кого го свикува градоначалникот во дополнителен рок од 15 дена.

#### Член 107

Предлагање и утврдување на кандидати за членови на советот на облиците на месна самоуправа се врши на собир на граѓани, доколку

присуствуваат најмалку 10% од граѓаните, жители на месната самоуправа, кои имаат право на глас.

За утврдени се сметаат кандидатите кои добиле мнозинство, односно најголем број гласови од присутните граѓани на собирот.

#### Член 108

Постапката за предлагање, утврдување и избор на членови на советот на облиците на месна самоуправа поблиску се уредува со правилата за работа на обликот на месна самоуправа, донесени од Советот на општината.

#### Член 109

За избор на членови на советот на обликот на месна самоуправа се сметаат кандидатите кои добиле мнозинство односно најголем број на гласови од избирачите кои гласале.

#### Член 110

Советот на облиците на месна самоуправа од редот на своите членови избира претседател кој го претставува и застапува обликот на месна самоуправа.

#### Член 111

Градоначалникот на Општината, со решение може да делегира вршење на определена работа од непосреден интерес и секојдневно значење за животот и работата на жителите, по претходна согласност од претседателот на обликот на месна самоуправа.

Средствата потребни за извршување на работите од ставот 1 на овој член се утврдуваат во решението за делегирање на надлежноста.

Со решение се определува органот и начинот на вршење надзор над извршувањето на работите од ставот 1 на овој член.

#### Член 112

Општинската администрација ги врши стручните, административно-техничките и сметководствено - финансиските работи на органот на месната самоуправа.

Контрола над трошењето на средствата што ќе бидат пренесени за извршување на делегираните надлежности врши општинската администрација.

#### Член 113

Општината води евиденција за облиците на месна самоуправа на нејзиното подрачје.

### XII. Изменување и дополнување на Статутот

#### Член 114

Иницијатива за изменување и дополнување на Статутот на Општината може да поднесе член на Советот, Комисијата на Советот и други субјекти.

По иницијативата за изменување и дополнување на Статутот одлучува Советот.

#### Член 115

По прифаќањето на иницијативата за изменување и дополнување на Статутот, градоначалникот изготвува предлог на статутарна одлука за изменување и дополнување на Статутот.

### XIII. Преодни и завршни одредби

#### Член 116

Во рок од 3 месеци од денот на влегување во сила на овој Статут, Општината ќе ги воведи во евиденција облиците на месна самоуправа, основани во согласност со Статутот на општината.

#### Член 117

Со влегување во сила на овој Статут престанува да важи Статутот на Општина Охрид („Службен гласник на општина Охрид“ бр. 6/03 и 6/05).

#### Член 118

Овој Статут влегува во сила осмиот ден од денот на објавувањето во „Службен гласник на општина Охрид“.

Број 07-1263/5  
25.06.2007 год.  
Охрид

СОВЕТ НА ОПШТИНА ОХРИД  
Претседател,  
Владо Чингоски с.р.

Врз основа на член 114 од Статутот на општина Охрид ( Сл. гласник на општина Охрид бр. 8/07), Советот на општина Охрид на седницата одржана на ден 28.02.2008 год. донесе

### СТАТУТАРНА ОДЛУКА за изменување на Статутот на општина Охрид

#### Член 1

Во членот 100 од Статутот на општина Охрид по зборот „најмалку“ бројот „10 %“ се заменува со бројот „3%“.

#### Член 2

Во членот 102 од Статутот на општина Охрид по зборот „најмалку“ бројот „10 %“ се заменува со бројот „3%“.

#### Член 3

Во членот 107 од Статутот на општина Охрид по зборот „најмалку“ бројот „10 %“ се заменува со бројот „3%“.

#### Член 4

Оваа Одлука влегува во сила осмиот ден од денот на објавување во “Сл.гласник на општина Охрид“.

Број 07-344/14  
28.02.2008 год.  
О х р и д

СОВЕТ НА ОПШТИНА ОХРИД  
Претседател  
Владо Чингоски с.р.

Врз основа на член 18 од Статутот на општина Охрид, Советот на општина Охрид на седницата одржана на 30.08.2010 година, донесе,

## **СТАТУТАРНА ОДЛУКА ЗА ИЗМЕНА НА СТАТУТОТ НА ОПШТИНА ОХРИД**

### **Член 1**

Во Статутот на општина Охрид, глава XI Јавни трибини, анкети и предлози на граѓаните се менува и гласи:

" XI Јавни трибини, анкети, предлози на граѓаните и форуми на заедницата "

### **Член 2**

По член 93 се додава нов член 93-а што гласи

#### **"Член 93-а"**

Градоначалникот и Советот на општина Охрид по сопствена иницијатива организираат форуми на заедницата, како форма на јавно учество на сите граѓани во општината, заради јавно расправање за проблемите и утврдување решенија и приоритети, предлагање и избор или развивање на проекти од интерес на заедницата.

Организирањето на форуми опишани во претходниот став од овој член може да се покрене и на иницијатива на заинтересирани правни и физички лица кои се подготвени финансиски и материјално да подржат проекти во интерес на општината.

Барањето од ставот 2 на овој член се поднесува до градоначалникот на општината, која врз основа на стратешките документи и цели за развој на општината одлучува дали иницијативата ќе биде прифатена или одбиена.

Начинот и постапката на функционирањето на форумите на заедницата се уредува со Правилник што го донесува Советот на општината по предлог на градоначалникот " .

### **Член 3**

Оваа Статутарна одлука влегува во сила со денот на објавувањето во „Службен гласник на општина Охрид“ .

**Број 07 – 2152/17**  
**30.08.2010 год.**  
**Охрид**

**СОВЕТ НА ОПШТИНА ОХРИД**  
**Претседател,**  
**Душко Јаковчески**

Врз основа на член 115 од Статутот на општина Охрид ( Сл. гласник на општина Охрид бр. 8/07), Советот на општина Охрид на седницата одржана на ден 26.05.2011 год. донесе

## **СТАТУТАРНА ОДЛУКА ЗА ИЗМЕНУВАЊЕ И ДОПОЛНУВАЊЕ НА СТАТУТОТ НА ОПШТИНА ОХРИД**

#### Член 1

Во членот 42 од Статутот на општина Охрид во став 1 се додава нова алинеа 12- **Комисија за млади и спорт.**

#### Член 2

По член 53 се додава нов член 53-а кој гласи:

„**Комисијата за млади и спорт** разгледува прашања, за развојот и рекреативните активности на младите, за културни активности, ќе биде важна карика во процесите на донесување на политики према младите, а посебно во областа на проверка и бранење на интересите на младите, во развојот на масовниот спорт и организирање на спортски приредби и манифестации.“

#### Член 3

Во член 48 по зборот „**културата**“, се брише зборот „**спортот**“.

#### Член 4

Оваа Одлука влегува во сила осмиот ден од денот на објавување во “Сл.гласник на општина Охрид“.

Број 07-1764/7

26.05.2011 год.

О х р и д

СОВЕТ НА ОПШТИНА ОХРИД

Претседател

Душко Јаковчески

Врз основа на член 114 и член 115 од Статутот на општина Охрид („Службен гласник на општина Охрид“ бр. 8/07), Советот на општина Охрид на седницата одржана на ден 22.08.2014 година, ја донесе следната:

### СТАТУТАРНА ОДЛУКА ЗА ИЗМЕНУВАЊЕ НА СТАТУТОТ НА ОПШТИНА ОХРИД

#### Член 1

Во Статутот на општина Охрид, глава и Општи одредби, член 8 се менува и истиот гласи:

Грбот на Општината има три претстави: мал, среден и голем грб.

**Малиот грб** претставува основна хералдичка форма на која се наоѓа само штитот со хералдичката композиција.

Основната хералдичка композиција се состои од следниве елементи:

На сино поле се наоѓа зелен рид на кој е поставена сребрена сидина со две кули и со порта. Во подножјето на ридот е претставена вода во која се наоѓа златен едреник со сребрено едро и јарбол на едреникот, кој завршува во трोलисен крст.

Содржината на малиот грб е основа на сите три претстави.

**Средниот грб** претставува поголема хералдичка форма, во која на малиот грб му е додадена рангова бедемска круна.

На блзанот на малиот грб се додава:

Штитот е крунисан со златна бедемска круна со три кули, средната од нив со порта. Дијадемата е украсена со македонски рубини и охридски бисери.

**Големиот грб** е најсвечената форма, односно претстава на грбот во која на средниот грб е додаден дабов венец со лента.

Печатот на општината да се усогласи со грбот на општината.

## **Член 2**

Во Статутот на општина Охрид, глава и Општи одредби, член 9 се менува и истиот гласи:

Општината има знаме во сина боја.

Знамето е изработено по вексилолошки и хералдички принципи.

По својата содржина тоа е засновано на дел од композицијата на малиот грб, но никако не претставува целосна негова копија.

Знамето претставува стег со сооднос на страните 2 : 3.

## **Член 3**

Начинот на употреба на грбот и знамето ќе биде дефиниран со Правилник и Стандард.

## **Член 4**

Оваа Одлука влегува во сила осмиот ден од денот на објавување во „Службен гласник на Општината”

**Број 07-7817/3**  
**22.08.2014 год.**  
**О х р и д**

**СОВЕТ НА ОПШТИНА ОХРИД**  
**Претседател,**  
**Гордана Коњановска**

Врз основа на член 36 од Законот за локална самоуправа („Службен весник на РМ“ бр. 5/02), член 18,114 и 115 од Статутот на општина Охрид („Службен весник на РМ“ бр. 8/07), Советот на општина Охрид на седницата одржана на ден 13.11.2014 година, ја донесе следната:

## **СТАТУТАРНА ОДЛУКА** **ЗА ДОПОЛНУВАЊЕ НА СТАТУТОТ НА ОПШТИНА ОХРИД**

### **Член 1**

Во Статутот на општина Охрид, глава IV Комисии на Советот, во членот 55 став 2 после зборовите „политичките партии застапени во Советот“ , се додаваат зборовите **и членови на Советот избрани од група избирачи.**



## **Член 2**

Во Статутот на општина Охрид, глава IV Комисии на Советот, во членот 57 после зборовите „на партиите“, се додаваат зборовите **и членовите на Советот избрани од група избирачи.**

## **Член 3**

Оваа Статутарна Одлука влегува во сила осмиот ден од денот на објавување во „Службен гласник на општина Охрид“.

**Број 07-1665/29**  
**13.11.2014 год.**  
**О х р и д**

**СОВЕТ НА ОПШТИНА ОХРИД**  
**Претседател,**  
**Гордана Коњановска**

Врз основа на член 36 од Законот за локалната самоуправа („Службен весник на РМ“ бр.5/02), член 18, 114 и 115 од Статутот на општина Охрид („Службен гласник на општина Охрид“ бр.8/07, 01/08, 10/10, 05/11, 09/14 и 14/14), Советот на општина Охрид на седницата одржана на ден 08.08.2019 година, ја донесе следната:

## **СТАТУТАРНА ОДЛУКА** **ЗА ИЗМЕНУВАЊЕ НА СТАТУТОТ НА ОПШТИНА ОХРИД**

### **Член 1**

Со оваа Статутарна Одлука се врши изменување на членот 10 од Статутот на општина Охрид, така што зборовите „Република Македонија“ се заменуваат со зборовите „Република Северна Македонија“.

### **Член 2**

Оваа Статутарна Одлука влегува во сила осмиот ден од денот на објавување во „Службен гласник на општина Охрид“.

**Број 08-11700/12**  
**08.08.2019 год.**  
**О х р и д**

**СОВЕТ НА ОПШТИНА ОХРИД**  
**Претседател**  
**Живка Ангелоска**

Врз основа на член 36 од Законот за локалната самоуправа („Службен весник на РМ“ бр.5/02), член 18, 114 и 115 од Статутот на општина Охрид („Службен гласник на општина Охрид“ бр.8/07, 01/08, 10/10, 05/11, 09/14 и 14/14), Советот на општина Охрид на седницата одржана на ден 04.12.2020 година, ја донесе следната:

**СТАТУТАРНА ОДЛУКА  
ЗА ДОПОЛНУВАЊЕ НА СТАТУТОТ НА ОПШТИНА ОХРИД**

**Член 1**

Со оваа Статутарна Одлука се врши дополнување на Статутот на општина Охрид, на следниов начин:

- Во поглавје 3 од статутот на општина Охрид □ Посебни тела на општината, после член 72 се додава наслов: в) Локален младински совет и локално собрание на млади и нов:

**член 73 кој гласи:**

- 1) Општина Охрид со статут предвидува формирање на локален младински совет;
- 2) Локалниот младински совет има советодавна и застапувачка улога во општината од делокругот на младински прашања и политики;
- 3) Претставниците на локалниот младински совет имаат право да:
  - Предлагаат точки на дневниот ред на Советот на општината кои ги засегаат младите;
  - Иницираат прашања за млади од делокругот на работа на општината;
  - Иницираат, учествуваат и даваат повратни информации за процесот на локална младинска стратегија и други политики;
  - Доставуваат информации до општина Охрид за прашања кои се однесуваат на младите; и
  - Вршат други советодавни и застапувачки работи во согласност со Законот за младинско учество и младински политики;
- 4) Бројот на членови на младинскиот совет на општина Охрид изнесува 7 од кои најмалку 40 % припаѓаат на помалку застапениот пол;
- 5) Членовите на локалниот младински совет на општина Охрид имаат мандат од две години со право на уште еден избор;
- 6) Изборот на членови на младинскиот совет на општина Охрид го прави локално собрание на млади.
- 7) Локалното собрание на млади објавува јавен повик за членови на локалниот младински совет;
- 8) Јавниот повик се објавува на веб страната на општина Охрид и во локалните медиуми;
- 9) Собранието на млади избира членови на локалниот младински совет по пат на непосредни избори со тајно гласање во кое право на глас имаат делегатите од локалното собрание на млади;
- 10) За избрани членови на локалниот младински совет се сметаат оние членови кои освоиле најмногу гласови од страна на присутните делегати, водејќи сметка за застапеноста на помалку застапениот пол;
- 11) Членовите на локалниот младински совет на општина Охрид се верификуваат од страна на советот на општината по добиена одлука за избор од страна на Собранието на млади;
- 12) Од избраните членови на локалниот младински совет се избираат претседател и заменик □ претседател;

- После член 73 став 12 нов:

**Член 74 кој гласи:**

- 1) Локалното младинско собрание го сочинуваат: младински организации, организации на млади, политички подмладоци, ученички и студентски организации и други облици на младинско здружување кои се активни на територијата на општина Охрид;
- 2) За конституирање на локалното собрание за млади се свикува иницијативен одбор, составен членови кои ги исполнуваат условите да членуваат во собранието на млади;
  - Иницијативниот одбор со решение го формира Претседателот на Советот на општина Охрид;
  - Иницијативниот одбор е составен од пет члена кои произлегуваат од став 1 на овој член и тоа: по еден член од подмладоците на најголемите политички партии партии на власт и опозиција застапени во Советот на општина Охрид и три члена од локалните младински организации; Членовите од локалните младински

- организации се избираат по претходно објавен јавен оглас од страна на претседателот на Советот на општина Охрид кој трае не подолго од 10 дена;
- Иницијативниот одбор се формира само за оддржување на конститутивната седница на локалното собрание на млади. Со конститутивното собрание претседава најстариот член на иницијативниот одбор кој доаѓа од редот на младинските организации;
  - Иницијативниот одбор го распишува повикот за конститутивното локално собрание на млади во кој јасно е наведен датумот, местото и часот на оддржување на првата конститутивна седница на Собранието на млади; Повикот се објавува на веб-страницата на општина Охрид и во локалните медиуми; Повикот трае 10 дена од денот на објавувањето;
- 3) Формите на организирање кои членуваат во годишното собрание на млади номинираат со писмена номинација: делегат и заменик делегат;
  - 4) Делегатот и заменик делегатот мора да се жители на општина Охрид на возраст од 15 до 29 години;
  - 5) Тричлена верификациона комисија избрана на самото собрание на млади е одговорна за изборот на органите на Собранието на млади;
  - 6) Собранието на млади избира претседавач и секретар со тајно гласање;
  - 7) Секој член на Собранието на млади може да биде кандидиран за претседавач или секретар доколку е предложен и поддржан од најмалку 3 членови на Собранието на млади;
  - 8) Мандатот на членовите на Собранието на млади вклучително и на претседавачот и секретарот трае две години со право на уште еден избор;
  - 9) На конститутивната седница Собранието на млади се носи одлука за формирање на комисија која до следната седница на Собранието на млади на општина Охрид треба да подготви деловник за работа на Собранието и Советот на млади;

## **Член 2**

Останатите членови во статутот на општина Охрид кои доаѓаат после член 73 и 74 остануваат исти во содржината, само претрпуваат соодветна промена на нумерацијата;

## **Член 3**

Оваа Статутарна Одлука влегува во сила осмиот ден од денот на објавување во „Службен гласник на општина Охрид“.

**Број 08-10720/4**  
**04.12.2020 год.**  
**О х р и д**

**СОВЕТ НА ОПШТИНА ОХРИД**  
**Претседател**  
**Живка Ангелоска**